

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

**|| śrīraṅganāthapādukāśahasram ||**

**|| prakīrṇapaddhatiḥ ekonatrimśī ||**

*This document\* has been prepared by*

***Sunder Kidāmbi***

*with the blessings of*

***śrī raṅgarāmānujamahādeśikan***

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate nigamāntamahādeśikāya namaḥ  
॥ prakīrṇapaddhatiḥ ekonatriṃśī ॥

śrīmān veṅkaṭanāthāryaḥ kavitārkkikakesarī |  
vedāntācāryavaryo me sannidhattāṃ sadā hr̥di ॥

vidhau pravṛtte yaddravyaṃ guṇasaṃskāranāmabhiḥ |  
śreyāḥ sādhanamāmnātaṃ tatpadatram tathā'stu me ॥ 29.1 ॥

madhurasmitaramyamauktikaśrīrviśasi  
vyañjitamañjulapraṇādā |  
saha raṅganṛpeṇa vāsagehaṃ  
tanumadhyā maṇipāduke ! tvamekā ॥ 29.2 ॥

śubhaśabdaviśeṣasaṃśritābhiḥ  
bhavatī śauripadāvani ! kriyābhiḥ |  
anutīṣṭhati nūnamāśritānāṃ  
akhilopadravaśāntikaṃ navīnam ॥ 29.3 ॥

maṇibhirmadhuvairipādarakṣe !  
bhavatī vikramaṇe pravardhamānā |  
yugapadbhavatāṃ yugāntakāle  
divi lakṣmīṃ vidadhe divākarāṇām ॥ 29.4 ॥

mañjusvanāṃ maṇimayūkhakalāpinīṃ tvāṃ  
dṛṣṭvā kapardasavidhe viniveśyamānām |  
gūḍhībhavanti garuḍadhvajapādarakṣe !  
phūtkāravanti puravairivibhūṣaṇāni ॥ 29.5 ॥

madhye parisphuritanirmalacandratārā  
prānteṣu ratnanikareṇa vicitravarṇā |

puṣṇāsi raṅganṛpatermaṇipāduke ! tvam  
cakṣurvaśīkaraṇayantraviśeṣaśaṅkām || 29.6 ||

pādena raṅganṛpateḥ paribhujyamānā  
muktāphalaprakāṭitaśramavāribinduḥ |  
utkaṇṭakā maṇimayūkhaśatairudagraiḥ  
sītkāriṇīva caraṇāvani ! śiñjitaistvam || 29.7 ||

dūraprasāritakarā ninadairmaṇīnām  
āyāti daityaripurityasakṛdbruvāṇā |  
daityeśvarānabhimukhān janitānukampā  
manye nivārayasi mādhavapāduke ! tvam || 29.8 ||

acchedyaraśminiyatakramaratnadhuryā  
niṣkampakūbaranibhaṃ dadhatī pratīkam |  
krīdāgateṣu madhujitpadapadmalaśmyāḥ  
karṇīrathastvamasi kāñcanapādarakṣe ! || 29.9 ||

mañjusvanā maratakopalamecakāṅgī  
śoṇāśmatuṇḍarucirā maṇipāduke ! tvam |  
padmāvihārarasikasya parasya yūnaḥ  
paryāyatāṃ bhajasi pañjaraśārikāṇām || 29.10 ||

śoṇopalaiścaraṇarakṣiṇi ! saṃśriteṣu  
chāyātmanā maratakeṣu tavāvagādhaḥ |  
anveti śaurirabhitaḥ phalapaṅktiśobhin  
ātmānameva śayitum vaṭapatramadhye || 29.11 ||

sphītaṃ padāvani ! tava snapanārdramūrteḥ  
āsāgaraṃ tatamabhūnmaṇiraśmijālam |  
līlocitaṃ raghusutasya śaravyamāsan  
yātūni yasya valayena viveṣṭitāni || 29.12 ||

ratnāṃśubhistava tadā maṇipādarakṣe !  
 samrajyamānavapuṣāṃ rajanīmukheṣu |  
 ākasmikāgatamadarsī mahauṣadhitvaṃ  
 sāketapattanasamīparuhāṃ drumāṇām || 29.13 ||

rāme vanam daśarathe ca divaṃ prayāte  
 nirdhūtaviśvatimirā sahasā babhūva |  
 bhūyiṣṭharatnakiraṇā bhavati raghūṇāṃ  
 bhūyaḥ pratāpatapanodayapūrvasandhyā || 29.14 ||

prītena devi ! vibhunā pratipādanīyāṃ  
 pādāvani ! pratipadoditamāñjunādām |  
 vidyāṃ vidurbhagavataḥ pratipādanārham  
 pārāyaṇāgamapayonidhipāragāstvām || 29.15 ||

muktāṃśukesaravatī sthiravajradaṃṣṭrā  
 prahlādasampadanurūpahiraṇyabhedā |  
 mūrtiḥ śriyo bhavasi mādhavapādarakṣe !  
 nāthasya nūnamucitā narasiṃhamūrteḥ || 29.16 ||

sambhāvayanti kavayaścaturapracārāṃ  
 mañjusvanāṃ mahitamauktikapatralāṅgīm |  
 svādhīnasarvabhuvanāṃ maṇipāduke ! tvāṃ  
 raṅgādhirājapadapaṅkajarājahaṃsīm || 29.17 ||

muktāmayūkharucirāṃ maṇipādarakṣe !  
 mañjusvanāṃ maṇibhirāhitavarṇavargām |  
 manye mukundapadapadmamadhuvratīnām  
 anyāmakṛtrimagirāmadhidevatāṃ tvām || 29.18 ||

āsādya kekayasutāvaradānamūlam  
 kālam pradoṣamanirīkṣya ramāsahāyam |

mañjupraṇādarahitā maṇipādarakṣe !

maunavrataṃ kimapi nūnamavartayastvam || 29.19 ||

vaiḍūryaramyasalilā mahitā marudbhiḥ

chāyāvati maratakopalaraśmijālaiḥ |

aśrāntamohapadavīpathikasya jantoḥ

viśrāntibhūmiriva śauripadāvani ! tvam || 29.20 ||

ādyo raghukṣitibhujāmabhiṣekadīptaiḥ

āpyāyitastava padāvani ! raśmijālaiḥ |

mandīcakāra tapano vyapanītabhītiḥ

mandodarīvadanacandramaso mayūkhān || 29.21 ||

mānyā samastajagatāṃ maṇibhaṅganīlā

pāde nisargaghatitā maṇipāduke ! tvam |

antaḥ pureṣu lalitāni gatāgatāni

chāyeva raṅganṛpateranuvartase tvam || 29.22 ||

raṅgādhirājapadapaṅkajamāśrayanti

haimī svayaṃ parigatā harinīlaratnaiḥ |

sambhāvyaṣe sukṛtibhirmaṇipāduke ! tvam

sāmānyamūrtiriva sindhusutādharaṇyoḥ || 29.23 ||

abhyarcitā sumanasāṃ nivahairajasraṃ

muktāruṇopalanakhāṅgulipallavaśrīḥ |

śreyaskarīṃ murabhidaścaraṇadvayīva

kāntiṃ samāśrayasi kāñcanapāduke ! tvam || 29.24 ||

nirmṛṣṭagātrarucirā maṇipāduke ! tvam

snātānulepasurabhirnavamālyacitrā |

prāpte vihārasamaye bhajase murāreḥ

pādāravindaparibhogamananyalabhyam || 29.25 ||

nāde padāvani! tathā tava sanniveśe  
 nirveśanakramamasahyamapācikīrṣuḥ |  
 yaireva locanaśatairabhivīkṣate tvāṃ  
 taireva pannagapatiḥ śrutimān babhūva || 29.26 ||

pādāvani! sphuṭamayūkhasahasradṛśyā  
 viṣṇoḥ padena bhavatī vihitapracārā |  
 tvadbhaktiyantritajanaprathamasya śambhoḥ  
 vaikartanīmanukaroti vihāramūrtim || 29.27 ||

rājye vane'pi raghuvīrapadocitāyāḥ  
 saṃsmṛtya gautamavadhūparirakṣaṇaṃ te |  
 manye samāhitadhiyo maṇipāduke! tvāṃ  
 mūrdhnā bhajantyanudinaṃ munidharmadārāḥ || 29.28 ||

tvāmāśrito maṇimayūkhasahasradṛśyāṃ  
 tvacchiñjitenā saha raṅgapatiḥ samudyan |  
 āśaṅkyate sumatibhirmaṇipādarakṣe!  
 vidyāsakhaḥ savitrmaṇḍalamadhyavartī || 29.29 ||

ratnāśritairharipadaṃ maṇipāduke! tvāṃ  
 sprṣṭvā karaiḥ śrutirasāyanamañjunādā |  
 tattvaṃ tadetaditi bodhayasīva samyak  
 vedān pratāritavato vividhān kudṛṣṭīn || 29.30 ||

ānandasūḥ praṇayināmanaghaprasādā  
 raṅgādhirājapadarakṣiṇi! ratnabhāsā |  
 nyaste muhurnijabhare sthiratāṃ bhajantyaḥ  
 varṇāṃśukaṃ vitarasīva vasundharāyāḥ || 29.31 ||

tvāṃ citrabhānurasi ratnaviśeṣayogāt  
 bhūmnā nijena paripuṣyasi pāvakatvam |

svenaiva śauricaraṇāvani! candrarūpā  
tejastrayīva militā'si tamopahā naḥ || 29.32 ||

praudhapravālarucirā bhuvanaikavandyā  
raṅgādhirājacaraṇāvani! ramyacandrā |  
sambhinnamauktikaruciḥ satataṃ prajānāṃ  
tāpātyayaṃ diśasi tārakiteva sandhyā || 29.33 ||

raṅgeśvarasya purato maṇipāduke! tvaṃ  
ratnāṃśubhirvikirasi sphuṭabhaktibandhā |  
pādaḥ vihārayitumadbhutasaukumāryau  
prāyaḥ sarojakumudotpalapatrapaṅktim || 29.34 ||

āsannavṛttiravarodhagrheṣu śaureḥ  
āpādayasyanupadaṃ varavarṇinīnām |  
ālagnaratnakiraṇā maṇipāduke! tvaṃ  
mañjusvanā madanabāṇanigharṣaśaṅkām || 29.35 ||

paryāptamauktikanakhā sphuṭapadmarāgā  
rekhāviśeṣarucirā lalitapracārā |  
raṅgādhirājapadayormaṇipāduke! tvaṃ  
sāyujyamāśritavatīva samastavandyā || 29.36 ||

prāptābhiṣekā maṇipāduke! tvaṃ  
pradīptaratnā raghurājadhānyāḥ |  
pradakṣiṇaparakramaṇādakārṣiḥ  
prākāramāgneyamiva prabhābhiḥ || 29.37 ||

ratnāsane rāghavapādarakṣe!  
pradīpyamānāstava padmarāgāḥ |  
prāyo narendrān bhāratasya  
jetuḥ pratāpavahnerabhavan prarohāḥ || 29.38 ||

śubhapraṇādā bhavatī śrutīnāṃ  
 kaṇṭheṣu vaikuṇṭhapatiṃvarāṇām |  
 badhnāsi nūnaṃ maṇipādarakṣe !  
 maṅgalyasūtraṃ maṇiraśmijālaiḥ || 29.39 ||

vicitravarṇā śrutiramyaśabdā  
 niṣevyase nākasadāṃ śīrobhiḥ |  
 madhudviṣastvaṃ maṇipādarakṣe !  
 śreyaskarī śāsanapatrikeva || 29.40 ||

sthirā svabhāvānmaṇipāduke ! tvam  
 sarvaṃsahā svādupalaprasūtiḥ |  
 pṛthvīva padbhyāṃ paramasya puṃsah  
 saṃsrjyase devi ! vibhajyase ca || 29.41 ||

paśyanti raṅgeśvarapādarakṣe !  
 pūjāsu te saṃhitapuṣpajālām |  
 mṛgīdrśo vāsavaratnarekhāṃ  
 sacitrapuṅkhāmiva manmathajyām || 29.42 ||

karairudagraiḥ sphuratāṃ maṇīnāṃ  
 mañjusvanā mādhavapāduke ! tvam |  
 anūpadeśe kanakāpagāyāḥ  
 kaleḥ praveśaṃ pratiṣedhasīva || 29.43 ||

ākṛāntavedirbhavatī tadānīṃ  
 adarśi muktānvitaśoṇaratnā |  
 karagrahārthaṃ bharatena bhūmyāḥ  
 lājotkarairvahniśikheva kīrṇā || 29.44 ||

patralā maṇigaṇairhiraṇmayī  
 bhāsi raṅgapatiratnapāduke ! |

kelimaṅṭapagatāgatocitā

bhūmikeva garuḍena kalpitā || 29.45 ||

unnataṃ balivirodhinastadā

pāduke ! padasarojamāśritā |

mauktikastabakamadhyasammitaṃ

vyoma ṣaḍpadatulāmalambhayaḥ || 29.46 ||

komalāṅguliniveśayantrikā-

nyastamauktikamayūkhadanturā |

maṅgalāni vamaśiva dehināṃ

raṅgarājamaṅṭipāduke ! svayam || 29.47 ||

paṅkajāsahacarasya raṅgiṇaḥ

pāduke ! nijapadādanantaram |

nyasyatastvayi jaganti jāyate

nāgabhogasāyanaṃ niraṅkuśam || 29.48 ||

sādhayanti madhuvairipāduke !

sādhavaḥ sthiramupāyamantimam |

tvatpravṛttivinivartanocita-

svpravṛttivinivartanānvitam || 29.49 ||

nandasūnupadapadmamindirā-

pāṅṭipallavanipīḍanāsaham |

pāduke ! tava balena paryabhūt

ūṣmalāmuragamaulīśarkarām || 29.50 ||

maṅṭinikarasamutthaiḥ sarvavarṇā mayūkhaiḥ

prakaṭitaśubhanādā pāduke ! raṅgabhartuḥ |

nikhilanigamasūterbrahmaṅastatsanāthām

avagamayasi hṛdyāmardhamātrāṃ caturthīm || 29.51 ||

śrutiviṣayaguṇā tvam pāduke ! daityahantuḥ  
 satatagatimanojñā svena dhāmnā jvalantī |  
 janitabhuvanavṛddhiḥ drśyase sthairyayuktā  
 vidhṛtanikhilabhūtā vaijayantīva mālā || 29.52 ||

raghupatipadasaṅgādrājyakhedaṃ tyajantī  
 punarapi bhavatī svān darśayantī vihārān |  
 abhisamadhitavṛddhiṃ harṣakolāhalānāṃ  
 janapadajanitānāṃ jyāyasā śiñjitenā || 29.53 ||

haricaraṇamupaghnaṃ pāduke ! saṃśritāyām  
 adhigatabahuśākhaṃ vaibhavaṃ darśayantyām |  
 abhajata vidhihastanyastadharmadravāyām  
 tvayi mukulasamṛddhiṃ mauktikaśrīstadānīm || 29.54 ||

kanakarucirakāntiḥ kalpitāśokabhārā  
 kṛtapadakamalaśrīḥ krīdatā mādhavena |  
 diśidiśi sumanobhirdarśanīyānubhāvā  
 surabhisamayalakṣmīṃ pāduke ! puṣyasi tvam || 29.55 ||

praṇihitapadapadmā pāduke ! raṅgabhartuḥ  
 śubhataragatihetuścārumuktāpravālā |  
 sthirapariṇatarāgāṃ śuddhabodhānubaddhāṃ  
 svajanayasi munīnāṃ tvanmayīṃ cittavṛttim || 29.56 ||

viracitanavabhāgā ratnabhedairvicitraiḥ  
 vividhavitatarekhāvyaktasīmāvibhāgā |  
 haricaraṇasarojaṃ prepsatāmarcanīyaṃ  
 prathayasi navanābhaṃ maṇḍalaṃ pāduke ! tvam || 29.57 ||

pariṇataguṇajālā pañktibhirmauktikānāṃ  
 bahavidhamañiraśmigranthibandhābhirāmā |

raghupatipadarakṣe ! rājavāhyasya kumbhe  
kalitarucirabhūstvam kā'pi nakṣatramālā || 29.58 ||

caritanikhilavṛttiścārupadmāsanasthā  
guṇanibiḍitamuktāpañktibaddhākṣamālā |  
savidhamadhivasantī pāduke ! raṅgabhartuḥ  
caraṇakamalamantarbimbitam dhyāyasīva || 29.59 ||

anupadhi parirakṣannekaputrābhimānād  
bhuvanamidamaśeṣam pāduke ! raṅganāthaḥ |  
nijapadanihitāyām devi ! tiṣṭan brajan vā  
tvayi nihitabharo'bhūt kiṃ punaḥ svāpamṛcchan || 29.60 ||

tvaritamupagatānām śrīmato raṅgabhartuḥ  
tvadupahitapadasya svairayātrotsaveṣu |  
mukharayati digantānmuhyatām tvatpraśastau  
vihitakusumavṛṣṭirvyāvaghōṣī surāṇām || 29.61 ||

manasi niyamayukte vartamānā munīnām  
pratipadamupayāntī bhāvanīyakramatvam |  
śrutiriva nijaśabdaiḥ pāduke ! raṅgabhartuḥ  
padamanitaragamyam vyañktumarhā tvameva || 29.62 ||

avikalanijacandrālokasandarśanīyā  
pratikalāmupabhogyā pāduke ! raṅgabhartuḥ |  
mukulayitumaśeṣam mauktikajyotsnayā naḥ  
prabhavasi timiraugham paurṇamāsī niśeva || 29.63 ||

haṃsaśreṇīparicitagatirhāriṇī kalmaṣāṇām  
maulau śambhoḥ sthitimadhigatā mugdhacandrānubaddhā |  
rājñāmekā raghukulabhuvām samyaguttārikā tvam  
kāle tasmin kṣitimadhigatā pāduke ! jāhnavīva || 29.64 ||

svacchākārāṃ śrutisurabhitāṃ svādubhāvopapannāṃ  
 mārgemārge mahitavibhavāṃ pāduke ! tīrthabhedaiḥ |  
 śītasparśāṃ śramavinayinīṃ gāhate mandamandaṃ  
 krīḍālolāḥ kamalanilayādattahasto yuvā tvām || 29.65 ||

abhyastyantyoḥ kramamanupamaṃ raṅgabharturvihāre  
 sthānesthāne svarapariṇatiṃ lambhitastattadarhām |  
 paryāyeṇa prahitapadayoḥ pāduke ! śrutyudārah  
 śīñjānādaḥ sphurati yuvayoḥ śrīkhalābandharamyaḥ || 29.66 ||

āsannānāṃ divasamapunarnaktamāpādayanti  
 sphītālokā maṇibhirabhitaḥ prāṇināmastadoṣā |  
 prahvairjuṣṭā vibudhanivahaiḥ pāduke ! raṅgabhartuḥ  
 pādāmbhoje diśati bhavati pūrvasandhyeva kāntim || 29.67 ||

ramyālokā lalitagamānā padmarāgādharoṣṭhī  
 madhye kṣāmā maṇivalayinī mauktikavyaktahāsā |  
 śyāmā nityaṃ haritamaṇibhiḥ śārṅgiṇaḥ pādarakṣe !  
 manye dhāturbhavasī mahilānirmitau mātṛkā tvam || 29.68 ||

sthitvā pūrvam kvacana bhavati bhadrapīthasya madhye  
 ratnodañcatkīraṇanīkarā raṅgiṇaḥ pādarakṣe ! |  
 vyākīrṇānāṃ nṛpativirahāddevi ! varṇāśramāṇāṃ  
 nūnaṃ sīmāvibhajanasaḥ nirmame sūtrapātam || 29.69 ||

mātarmañjusvanapariṇataprārthanāvākyaapūrvam  
 nikṣiptāyāṃ tvayi caraṇayoḥ pāduke ! raṅgabhartuḥ |  
 tvayyāyattaṃ kimapi kuśalaṃ jānatīnāṃ prajānāṃ  
 paryāptaṃ tanna khalu na bhavatyātmanikṣepakṛtyam || 29.70 ||

nityaṃ raṅgakṣitipatipadanyāsadhanyātmanaste  
 śīñjānādaṃ śravaṇamadhuraṃ pāduke ! dīrghayantaḥ |

kāle tasmin karaṇavigamakleśajātaṃ vihanyuḥ  
santāpaṃ nastaruṇatulasīgandhino gandhavāhāḥ || 29.71 ||

saṃsārādhvaśramaparīṇataṃ saṃśritānāṃ janānāṃ  
tāpaṃ sadyaḥ śamayitumalaṃ śārṅgiṇaḥ pāduke ! tvam |  
candrāpīḍe praṇamati navāṃ candrikāmāpibadbhiḥ  
dhārāniryatsalilakaṇikāśīkaraiścandrakāntaiḥ || 29.72 ||

vajropetāṃ valabhidupalaśyāmalāṃ mañjughoṣāṃ  
muktāsārāṃ madhuracapalāṃ vīkṣya viṣṇoḥ pade tvām |  
harṣotkarṣādupari calayan pāduke ! candrakāntaṃ  
dhatte nityaṃ dhṛtaghanarucistāṇḍavaṃ nīlakaṇṭhaḥ || 29.73 ||

śrīraṅgendoścaraṇakamalaṃ tādrśaṃ dhārayantī  
kāle kāle saha kamalayā kṛptayātrotsavaśrīḥ |  
gatvāgatvā svayamanugṛhadvāramunnidranādā  
paurānnityaṃ kimapi kuśalaṃ pāduke ! pṛcchasīva || 29.74 ||

caturavihārīṇīṃ rucirapakṣaruciṃ bhavatīṃ  
manasijasāyākāsanaguṇocitamañjuravām |  
anupadamādriyemahi mahendraśīlāmahitāṃ  
haricaraṇāravindamakarandamadhuvratikām || 29.75 ||

kanakarucā jaṭāmuragamaulīmaṇīn maṇibhiḥ  
tridivatarāṅgiṇīṃ tarālamauktikadīdhitibhiḥ |  
kuṭīlatayā kvacicchaśīkalāmadharīkuruṣe  
muraripupāduke ! purabhidaḥ śīrasā vidhṛtā || 29.76 ||

kāle talpabhujāṅgamasya bhajataḥ kāṣṭhāṃ gatāṃ śeṣatāṃ  
mūrtiṃ kāmapi vedmi raṅganṛpateścitrāṃ padatradvayīm |  
sevānamrasurāsarendramakuṭīśeṣāpaṭīsaṅgame  
muktācandrikayeva yā prathayate nirmokayogaṃ  
punaḥ || 29.77 ||

candrāpīdaśikhaṇḍacandraśikharacyotatsudhānirjhara-  
stokāśliṣṭasurendraśekhararajaḥ styānāṃ stumaḥ pādukām |  
brahmastambavibhaktasīmavividhakṣetrajñasargasthiti-  
dhvaṃsānugrahanigrahapraṇayinī yā sā kriyā  
raṅgiṇaḥ || 29.78 ||

lakṣmīnūpuraśiñjitenā guṇitaṃ nādaṃ tavākaraṇayan  
ājighrannigamāntagandhatulasīdāmotthitaṃ saurabham |  
kāle kutracidāgataṃ karuṇayā sārddhaṃ tvayā cāgrataḥ  
paśyeyaṃ maṇipāduke ! parataraṃ padmekṣaṇaṃ  
daivatam || 29.79 ||

vahati kṣitivyavahitāṃ so'pi  
tvāṃ gatiṣu pāduke ! raṅgī |  
kamathapatibhujagaparibṛdha-  
karivarakulaśikharibhūmikābhedaīḥ || 29.80 ||

|| iti śrīpādukāśahasre prakīrṇapaddhatiḥ ekonatriṃśī ||  
kavitārkkikasimhāya kalyāṇaguṇaśāline |  
śrīmate veṅkaṭeśāya vedāntagurave namaḥ ||